

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē sundarakāṇḍē*

**॥ caturthaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ

## ॥ caturthaḥ sargaḥ ॥

hanumatō laṅkāyāṃ rāvaṇasyāntaḥpurē ca pravēśaḥ

sa nirjitya puriṃ laṅkāṃ śrēṣṭhāṃ tāṃ kāmarūpiṇim |  
vikramēṇa mahātējā hanūmān kapisattamaḥ || 5.4.1 ||

advārēṇa mahāvīryaḥ prākāramavapupluvē |  
niśi laṅkāṃ mahāsattvō vivēśa kapikuñjaraḥ || 5.4.2 ||

praviśya nagariṃ laṅkāṃ kapirājahitaṅkaraḥ |  
cakrē'tha pādaṃ savyaṃ ca śātrūṇāṃ sa tu mūrdhani || 5.4.3 ||

praviṣṭaḥ sattvasampannō niśāyāṃ mārutātmajaḥ |  
sa mahāpathamāsthāya muktapuṣpavirājitam || 5.4.4 ||

tatastu tāṃ puriṃ laṅkāṃ ramyāmbhiyayau kapiḥ |  
hasitōtkṛṣṭaninadaistūryaghōṣapuraskṛtaiḥ || 5.4.5 ||

vajrāṅkuśānikāśaiśca vajrajālavibhūṣitaiḥ |  
gṛhamēdhaiḥ puri ramyā babhāsē dyaurivāmbudaiḥ || 5.4.6 ||

prajajvāla tadā laṅkā rakṣōgaṅgrhaiḥ śubhaiḥ |  
sitābhrasadrśaiścitraiḥ padmasvastikasamsthitaiḥ || 5.4.7 ||

vardhamānagrhaiścāpi sarvataḥ suvibhūṣitaiḥ |  
tāṃ citramālyābharaṇāṃ kapirājahitaṅkaraḥ || 5.4.8 ||

rāghavārthē caran śrīmān dadarśa ca nananda ca |  
bhavanād bhavanaṃ gacchan dadarśa kapikuñjaraḥ || 5.4.9 ||

vividhākṛtirūpāṇi bhavanāni tatastataḥ |  
śuśrāva ruciraṃ gītaṃ tristhānasvarabhūṣitam || 5.4.10 ||

strīṇāṃ madanaviddhānāṃ divi cāpsarasāmiva |  
śuśrāva kāñcīninadaṃ nūpurāṇāṃ ca niḥsvanam || 5.4.11 ||

sōpānaninadāṃścāpi bhavanēṣu mahātmanām |  
āsphōṭitaninādāṃśca kṣvēditāṃśca tatastataḥ || 5.4.12 ||

śuśrāva japatāṃ tatra mantrān rakṣōgrhēṣu vai |  
svādhyāyaniratāṃścaiva yātudhānān dadarśa saḥ || 5.4.13 ||

rāvaṇastavasamyuktān garjatō rākṣasānapi |  
rājamārgaṃ samāvṛtya sthitaṃ rakṣōgaṇaṃ mahat || 5.4.14 ||

dadarśa madhyamē gulmē rākṣasasya carān bahūn |  
dikṣitān jaṭilān muṇḍān gōjināambaravāsasaḥ || 5.4.15 ||

darbhamuṣṭipraharaṇānagnikuṇḍāyudhāṃstathā |  
kūṭamudgarapāṇīṃśca daṇḍāyudhadharānapi || 5.4.16 ||

ēkākṣānēkavarṇāṃśca lambōdarapayōdharān |  
karālān bhugnavaktrāṃśca vikaṭān vāmanāṃstathā || 5.4.17 ||

dhanvinaḥ khadginaścaiva śataghnīmusalāyudhān |  
parighōttamahastāṃśca vicitrakavacōjvalān || 5.4.18 ||

nātisthūlān nātikṛśān nātidīrghātihrasvakān |  
nātigaurān nātikṛṣṇānnātikubjāna vāmanān || 5.4.19 ||

virūpān bahurūpāṃśca surūpāṃśca suvarcasah |  
dhvajinaḥ patākinaścaiva dadarśa vividhāyudhān || 5.4.20 ||

śaktivr̥kṣāyudhāṃścaiva paṭṭisāsānidhāriṇah |  
kṣēpaṇīpāsahastāṃśca dadarśa sa mahākapiḥ || 5.4.21 ||

stragviṇastvanuliptāṃśca varābharāṇabhūṣitān |  
nānāvēśasamāyuktān yathāsvairacarān bahūn || 5.4.22 ||

tīkṣṇasūladharāṃścaiva vajriṇāśca mahābalān |  
śatasāhasramavyagramārakṣaṃ madhyamaṃ kapiḥ || 5.4.23 ||

rakṣō'dhipatinirdiṣṭaṃ dadarśāntaḥ purāgrataḥ |  
sa tadā tad gr̥haṃ dr̥ṣṭvā mahāhāṭakatōraṇam || 5.4.24 ||

rākṣasēndrasya vikhyātamadrimūrdhni pratiṣṭhitam |  
puṇḍarikāvataṃsābhiḥ parikhābhiḥ samāvṛtam || 5.4.25 ||

prākārāvṛtamatyantaṃ dadarśa sa mahākapiḥ |  
triviṣṭapanibhaṃ divyaṃ divyanādavināditam || 5.4.26 ||

vājihrēṣitasāṅghuṣṭaṃ nāditam bhūṣaṇaistathā |  
rathairyānairvimānaiśca tathā hayagajaiḥ śubhaiḥ || 5.4.27 ||

vāraṇaiśca caturdantaiḥ śvētābhranicayōpamaiḥ |  
bhūṣitai ruciradvāraṃ mattaiśca mṛgapakṣibhiḥ || 5.4.28 ||

rakṣitaṃ sumahāvīryairyātudhānaiḥ sahasraśah |  
rākṣasādhipatērguṇamāvivēśa gr̥haṃ kapiḥ || 5.4.29 ||

sa hēmajāmbūnadacakravālaṃ  
mahārhamuktāmaṇibhūṣitāntam |

*parārdhyakālāgurucandanārhaṃ*

*sa rāvaṇāntaḥpuramāvivēśa || 5.4.30 ||*

*|| ityārṣe śrīmadrāmāyaṇe vālmīkiyē ādikāvye sundarakāṇḍe caturthaḥ  
sargaḥ ||*